

Starvsfólkasáttmáli

2013 - 2016

Føroya Arbeiðsgevarafelag

og

YTF

**galdandi fyri
Elektron**

Innihaldsyvirlit

Starvssáttmáli	3
§ 1. Sáttmálaøkið	3
§ 2. Setan í starv	3
§ 3. Flokkingar o.a.	3
§ 4. Arbeiðstíð	3
§ 5. Starvsfólkasamrøða	4
§ 6. Tímaløn	4
§ 7. Yvirtíð	4
§ 8. Ávísing av løn	5
§ 9. Eftirløn og trygging	5
§ 10. Barnsferð og ættleiðing	6
§ 11. Sjúka	6
§ 12. Sjúk børn	6
§ 13. Uppsøgn	7
§ 14. Eftirsitiløn	7
§ 15. Frítíð & fastir frídagar	8
§ 16. Nevndarfundur & útbúgvingargrunnur	9
§ 17. Luttøka í fundar- og skeiðtiltøkum	9
§ 18. Tænastuferðir	10
§ 19. Flytisamsýning	10
§ 20. Næmingar:	11
§ 21. Álitisfólk & samstarvsnevnd & trygdarásetingar	11
§ 22. Tiltøkuvakt og tilkalling.	12
§ 23. Gildiskoma og uppsøgn	13
<i>Skjal 1: Flokkingar og minsta løn</i>	14
Stk. 1 Útbúgvingarætlan	14
Stk. 2 Farloyvi til útbúgving	14
Stk. 3 Flokking	14
<i>Skjal 2: Flekstíðarskipan</i>	17
<i>Skjal 3: Protokollat um eldrapolitikk</i>	18
<i>Skjal 4: Avtala millum FAG og YTF um álitisfólk</i>	19
§ 1. Val av álitisfólkum	19
§ 2. Valbæri	19
§ 3. Valtíð	19
§ 4. Mannagongd í sambandi við val	19
§ 5. Val av felags álitisfólki	19
§ 6. Virki álitisfólksins	20
§ 7. Samstarv og kunning	20
§ 8. Umstøður fyri arbeiðinum hjá álitisfólkum	21
§ 9. Uppsøgn av álitisfólki	21
<i>Skjal 5: Avtalur um samstarvsnevndir</i>	22
§ 1. Inngangur	22
§ 2. Endamál, arbeiði og uppgávur hjá SN	22
§ 3. Meginregla fyri arbeiðinum hjá SN	22
§ 4. Útbúgving og frídagar í sambandi við arbeiði í SN	23
§ 5. Serkøn	23
§ 6. Útreiðslur	24
<i>Skjal 6: Høvuðsavtala millum Føroya Arbeiðsgevarafelag og SFS</i>	27

Starvssáttmáli

§ 1. Sáttmálaokið

Stk. 1. Hesin sáttmáli fevnir um øll starvsfólk á Elektron, hereftir nevnt fyrítøka, sum eru starvsmenn ella hava eina starvsmannalíknandi støðu, smb. løgtingslóg nr. 13 frá 20 mars 1958 við seinni broytingum.

Sáttmálin fevnir tó ikki um:

- a. Reingerðar- og kantinustarvsfólk.
- b. Fyribils sett starvsfólk, hvørs setan ikki varir longri enn 3 mánaðir, sí skjal 1 um fyribils sett og avloysarar.
- c. Starvsfólk, sum serligur sáttmáli er gjørdur fyri, starvsfólkið og fyrítøkuna millum, ella sum annars við seravtalu partanna millum eru undantikin hesum sáttmála. Tílíkir sáttmálar ella seravtalur kunnu bert gerast fyri leiðandi starvsfólk og/ella serfrøðingar, og vil fyrítøkan tryggja, at hesi starvsfólk ikki hava vánaligari kor, enn tey, sum eru ásett í sáttmálanum við YTF.

Fyrítøkan kann tó víkja frá sáttmálanum, tá ið talan er um arbeiðstíð, samsýning fyri møguliga yvirtíð og rættinum til arbeiðsgevaragoldnað eftirløn.

Fyri slík leiðandi starvsfólk og/ella serfrøðingar kann samsýningin fyri møguligt meirarbeiðið – við atlitíð til hvussu starvið er háttað – heilt ella partvíst vera íroknað lønini.

Stk. 2. Fyri næmingar er sáttmálin galdandi og annars ásetingar í løgtingslóg nr. 94 frá 29. december 1998 um yrkisútbúgvingar við seinni broytingum, og somuleiðis løgtingslóg nr. 107 frá 29. december 1998 um støðisútbúgving innan fyrisitingar-, handils- og skrivstovuøkið við møguligum seinni broytingum.

§ 2. Setan í starv

Setanarprógv verða givin sambært løgtingslóg nr. 20. frá 8. mai 2008 um setanarprógv.

§ 3. Flokkingar o.a.

Sí skjal 1.

§ 4. Arbeiðstíð

Stk. 1. Arbeiðstíðin hjá starvsfólkunum (døgurðasteðgur og møgulig onnur frítíð ikki íroknað) er 37 tímar um vikuna.

Starvsfólk eiga rætt til 30 min. samanhgangandi døgurðasteðg. Døgurðasteðgurin verður roknaður sum frítíð, sum starvsfólkið frítt kann ráða yvir. Í teimum førum, tá ið tað er álagt starvsfólki at vera til taks í døgurðasteðginum, verður døgurðasteðgurin at rokna upp í arbeiðstíðina.

Stk. 2. Flekstíð er sett í verk á Elektron. Sí skjal 2.

§ 5. Starvsfólkasamrøða

Stk. 1. Á hvørjum ári hevur leiðslan eina starvsfólkasamrøðu við hvør starvsfólk sær.

Stk. 2. Starvsfólkasamrøðan skal innihalda eina meting av menningini hjá starvsfólkinum og framtíðar menningarmøguleikum. Vísandi til protokollat um eldrapolitik skulu, tá talan er um starvsfólk eldri enn 60 ár, eisini móguligar tillagingar í starvsinnihaldi, eftirløn og arbeiðstíð eisini verða viðgjørðar.

Stk. 3. Starvsfólkasamrøðan skal somuleiðis fevna um lönarsamráðingar, har lönin hjá starvsfólkinum komandi árið verður ásett. Víst verður til flokkingar og minstu lönirnar í skjali 2.

§ 6. Tímaløn

Tímalønin verður roknað soleiðis:

$$\frac{\text{Mánarløn} * 12}{52 * \text{vikuarbeiðstíð}}$$

§ 7. Yvirtíð

Yvirtíð á Elektron

Stk. 1. Fyritøkan kann áleggja úrtíðararbeiði, tvs. arbeiðið útyvir ásetingarnar í §4 um arbeiðstíð og uttanfyri ásettar vaktir smb §21.

Talan er um skipað úrtíðararbeiði, um fyritøkan í dagligu tilrættisleggingini av arbeiðinum áleggur ávíst tal av úrtíðararbeiðstímum, uttan at hetta er neyðugt vegna bráðfeingis háarbeiðsbyrðu.

Tá ið úrtíðararbeiði verður álagt, eigur leiðslan at virða, um eitt starvsfólk av persónligum grundum í ávísum føri ikki kann átaka sær úrtíðararbeiði.

Stk. 2. Yvirtíð¹ verður samsýnd í lutfallinum 1:1½ (1 tími yvirtíð gevur 1 tíma og 30 min.). Talið av yvirtíðararbeiðstímum verður gjørt upp seinast í hvørjum mánaði.

Stk. 3. Yvirtíðararbeiði verður annaðhvørt avroknað við avspáking, smb. stk. 10, ella avroknað kontant. Um avroknað verður kontant, verður upphæddin goldin í seinasta lagi seinast í mánaðinum eftir uppgerðina.

¹ Er ikki at skilja sum meirarbeiði. Innanhýsis reglur verða gjørðar fyri fleksskipan.

Stk. 4. Avspáking, samb. stk. 9, verður veitt sum frítíð í mánaðinum eftir uppgerðina, uttan so at onnur avtala verður gjørd.

Stk. 5. Avspáking samb. skjal 3 stk. 3 (meirarbeiði) verður veitt sum frítíð í fylgi ta skriftligu avtaluna.

Stk. 6. Frítíðin verður lögð eftir avtalu og verður hildin sum heilir ella hálvir frídagar.

Stk 7. Er úrtíðararbeiðið eftir kl. 19.00, fær starvsfólkið mattíð í 30 minuttir. Mattíðin verður roknað upp í arbeiðstíðina.

Stk. 8. Fyri úrtíðararbeiði í samband við vaktararbeiði verður umframt løn sambært stk. 7 eisini viðbótin sambært § 21 stk. 6 latin, sum starvsfólkið fær í beinleiðis sambandi við úrtíðararbeiði.

Stk. 9. Fyri partíðarsett starvsfólk verður úrtíðararbeiði, ið avtalað verður gjørd um við tann partíðarsetta, avroknað eins og fyri fulltíðarsett.

§ 8. Ávísing av løn

Stk. 1. Lønin verður forútgøldin í seinasta lagi síðsta arbeiðsdag í undanfarna mánaði.

Stk. 2. Avloysarar verða løntir afturút hvønn mánað, og lønin verður ávíst í seinasta lagi síðsta dag í mánaðinum.

§ 9. Eftirløn og trygging

Stk. 1. Starvsfólk á Elektron, hava arbeiðsgevaragoldna eftirløn, ið er 18%

Stk 2. Næmingar fáa sum útgangsstøði ikki eftirløn, men um lögtingslóg um tvungna eftirløn verður sett á stovn, verður tað eftirlønarpresent, sum ásett verður, arbeiðsgevaragoldin.

Stk. 3

Vanlukkutrygging

Fyritøkan tryggjar sambært lógskyldugari vanlukkutrygging øll starvsfólk í samband við líkamligar og sálarligar skaðar, ið standast av arbeiðsávum. Endurgjald til starvsfólk í samband við deyða ella avlamni verður avroknað sambært veitingaryvirilitinum frá Føroya Vanlukkutrygging.

Sí Vanlukkutryggingarlógina, Anordning nr. 389 af 15. november 1966 om forsikring mod følger af ulykkestilfælde, sum seinast broytt við lögtingslóg nr. 93 frá 13. juni 1995.

Stk. 4

Samlagstrygging

Fyritøkan tekur samlagstrygging fyri starvsfólk, sum eru limir í YTF. Onnur starvsfólk kunnu eisini tekna seg til tryggingina.

Stk. 5.

Trygging fyri hættisligum sjúkum

Fyrirøkan tekur trygging í sambandi við hættisligar sjúkur fyri starvsfólk, sum eru limir í YTF. Onnur starvsfólk kunnu eisini tekna seg til tryggingina.

Stk. 6.

Viðgerðartrygging

Fyrirøkan tekur trygging í sambandi við viðgerðartrygging fyri starvsfólk, sum eru limir í YTF. Onnur starvsfólk kunnu eisini tekna seg til tryggingina.

Stk. 7.

Allar tryggingar eru arbeiðsgevaragoldnar og tryggingargjaldið verður lagt afturat A-inntøkuni.

§ 10. Barnsferð og ættleiðing

Stk 1.

Barnsburðarfarloyvi

Treytirnar í sambandi við barnsburð og ættleiðing verða ásettar í løgtingslóg nr 48 frá 3. apríl 2001 við møguligum seinni broytingum.

Undir fráveru sambært omanfyri nevndu lóg verður veitt starvsfólkunum full løn uttan miss í lønaraldri.

Møguleiki er at avtala longri farloyvi uttan løn.

Stk. 2.

Ættleiðing

Eru tjóðskaparlig krøv um hjáveru innan ættleiðing frá ávíssum londum hevur starvsfólk rætt til farloyvi í ásettu tíðina, uttan miss í lønaraldri. Tó eru upp til 4 vikur við fullari løn.

§ 11. Sjúka

Stk. 1. Viðvíkjandi løn til burturstødd vegna sjúku verður víst til Starvsmannalógina. Tó kann uppsøgn ikki verða gjørd sambært § 5, 2. stk í Starvsmannalógini.

Stk. 2. Starvsfólk, ið ansa doyggjandi í heiminum, kunnu eftir umsókn fáa heilt ella partvíst farloyvi.

§ 12. Sjúk børn

Stk. 1. Starvsfólk hava frí uttan lønarfrádrátt at ansa sjúkum barni, sum ikki er komið til lógaldurs og sum er heima, fyrsta heila dagin, barnið er sjúkt.

Stk. 2. Verður sjúkralega barnsins longri enn áður nevndu 2 dagar, kann starvsfólkið eftir umbøn fáa farloyvi uttan løn í upp til 5 arbeiðsdagar afturat.

Stk. 3. Verður neyðugt við longri farloyvi til ansan av sjúkum barni, kann fyrítøkan játta farloyvi uttan løn móti framvísan av læknávátan.

Stk. 4. Verður barn, sum ikki er komið til lógaldurs innlagt á sjúkrahús, og brúk er fyri foreldrunum, verður farloyvi við løn givið upp til 8 dagar. Tað sama er galdandi, um barnið verður útskrivað innan 8 dagar og krevur framhaldandi sjúkrarøkt heima. Verður farloyvið longur enn 8 dagar, kann fyrítøkan játta farloyvi uttan løn.

§ 13. Uppsøgn

Stk. 1. Í sambandi við uppsagnir og uppsagnarfrestir er Starvsmannalógin galdandi. Tó kann uppsøgn ikki verða givin sambært § 5, 2. stk. í Starvsmannalógini.

Víst verður til álitismannaskipanina, har serligar reglur eru galdandi í sambandi við uppsøgn av starvsfólkum.

Stk. 2. Starvsfólk ið hevir fylt 35 ár, sum verða søgd úr starvi og hava verið í starvi í fyrítøkuni í minst 12 ár, fáa serstakt eftirlønargevandi endurgjald, soleiðis:

Fylt 35 ár: 1 mánaðarløn
Yvir 40 ár: 2 mánaðarlønir
Yvir 45 ár: 3 mánaðarlønir
Yvir 50 ár: 4 mánaðarlønir.

Fráfaringarsamsýning verður eisini útgoldin starvsfelaga, sum hevir havt minst 2 setanarskeið í fyrítøkuni, har tey síðstu tilsamans eru minst 12 ár og núverandi setanarskeið er minst 6 ár.

Verður starvsfólk uppsagt, sum er sett niður í løn innanfyri seinastu 6 mánaðarnir, skal ein møgulig fráfaringsamsýning roknast av lønini áðrenn niðurflytingina.

Stk. 3. Fyrítøkan hevir skyldu til, í góðari tíð, at senda YTF og Føroya Arbeidsgevarafelag avrit av øllum uppsøgnum av starvsfólki, sum hesin sáttmáli fevnir um.

Stk. 4. Fyri trygdarumboð galda somu uppsagnartreytir sum fyri álitisfólk.

§ 14. Eftirsitiløn

Doyr starvsfólk í tænastríðini, verður eftirsitiløn útgoldin í 3 mánaðir, til møguligan hjúnafelega/samliva ella børn undir 18 ár, sum tað uppiheldur. Eftirsitilønin er seinast útgoldna mánaðarlønin. Lønin í mánaðinum, tá ið starvsfólkið doyr, verður ikki roknað við í eftirsitilønina.

§ 15. Frítíð & fastir frídagar

Stk. 1. Mánaðarlønt starvsfólk hava rætt til frítíð sambært løgtingslóg um frítíð við løn.

Stk. 2. Um so er, at starvsfólk eftir áheitan frá fyrirkuni, halda summarfrí uttanfyri tíðarskeiðið 01.05. - 30.09, verður frítíðin longd við eini helvt av tí parti, ið hildin verður uttan fyri 01.05. - 30.09.

Stk. 3. Frítíðarískoyti sambært frítíðarlógini, verður flutt í frítíðargrunnin, samstundis sum lønin verður flutt.

Stk. 4. Innvinningarárið er 1. apríl til 31. mars

Stk. 5.

Eyka frítíð

Frá frítíðarárinum 2006/2007 hava starvsfólk, umframt tað p.t. lógarásettu frítíð, rætt til eyka frítíð sambært hesum reglum.

Starvsfólk hava rætt til 5 eyka dagar frítíð, soleiðis at tann árliga frítíðin verður tilsamans 30 (arbeiðs-)dagar. Starvsfólk hava rætt til ein hálvan dag afturat, sum verður latin 1. mai á hvørjum ári.

Hesir eyka dagar frítíð innvinnast, og haldast, stigvíst soleiðis, at fyri hvørjar 73 dagar tænasta í frítíðarárinum, innvinnast 1 eyka dagur frítíð.

Parttíðarsett, sum ikki arbeiða hvønn dag, og starvsfólk í farloyvi uttan løn, hava rætt til eitt lutfalsligt tal av eyka frítíðardøgum.

Hesir eyka dagar frítíð kunnu ikki haldast fyrr enn teir eru innvunnir. Við uppgerð av frítíð skal tann lógarásetta frítíðin á 25 dagar vera roknað sum hildin fyrst. Tann 30. dagurin kann soleiðis í fyrsta lagi haldast í mars mánað.

Við fráferð verður frítíðarløn einans útroknað við grundarlag í tí ikki hildnu lógarásettu frítíð á 25 (arbeiðs-)dagar. Um so er, at talið av frítíðardøgum, ið eru tilgóðar við fráferð, fer upp um talið av innvunnum, lógarásettum døgum til frítíð, verða avlopsdagar til frítíð samsýndir við 0,38% av árslønini hjá viðkomandi.

Ikki hildnir frítíðardagar fella burtur, tá ið frítíðarárið er farið, uttan so at starvfólkið og leiðslan hava avtalað at flyta frítíðardagarnir til fylgjandi frítíðarár.

Stk. 6.

Fastir frídagar

Flaggdagur, Ólavusøkuafan, Ólavusøkudagur, jólaaftan, nýggjársaftan, Grundlógardagur og allir halgidagar eru heilir frídagar.

§ 16. Nevndarfundir & útbúgvingargrunnur

Stk. 1.

Nevndarfundir

Nevndarlimir í YTF hava rætt til frítíð við løn, at møta til nevndarfundir og aðrar fundir í sambandi við yrkisfelagsarbeiðið. Tó í mesta lagi 11 dagar árliga, umframt møguligar sáttmálasamráðingar.

Nevndarlimir og varalimir í YTF hava eisini rætt til í arbeiðstíðini at luttaka á skeiðum í sambandi við yrkisfelagsarbeiði, tó í mesta lagi 1 viku í miðal árliga.

Loyvi krevst frá fyrítøkuni í hvørjum einstøkum føri.

Stk. 2.

Útbúgvingargrunnur

Fyrítøkan letur styrk til útbúgvingargrunn YTF við hesum upphæddum fyri hvørt starvsfólk:

Fulltíðarsett: kr. 300 um hálvárið

Partíðarsett: kr. 150 um hálvárið,

Styrkurin verður goldin frammanundan hvørt hálvár tann 1. juli og 1. januar roknaður eftir starvsfólkatalinum sama dag.

Avtalaða hækkingin í inngjaldinum í útbúgvingargrunn í 2005 á kr. 170 / 85 verður bert framd, um YTF innan 1. oktober 2005 fyrileggur FAG eina reglugerð, sum FAG kann góðkenna. Reglugerðin verður ein partur av sáttmálanum. Semjast FAG og YTF ikki um eina reglugerð innan 1. desember 2005, verður inngjaldshækkingin lögð um til løn í staðin.

YTF bindur seg til at geva FAG árligan roknskap yvir, hvussu upphæddin í útbúgvingargrunninum verður nýtt.

§ 17. Luttøka í fundar- og skeiðtíðum

Stk. 1. Skeið, sum starvsfólk eru biðin um at taka lut í, verða roknað upp í arbeiðstíðina. Undantikin eru bert internatskeið, ið verða hildin mánadag - fríggjadag, og verður bert normaltímatalið íroknað fyri fulltíðarsett.

Stk. 2. Um álagt verður starvsfólki at taka lut í internatskeiðum í Føroyum, ið verða hildin leygardag - sunnudag, verða tey at rokna sum 2 frígongudagar fyri hvønn skeiðdag.

Stk. 3. Fyrítøkan rindar ferðaútreiðslur aftur og fram. Er talan um skeið uttanlands, verða hesi samsýnd eftir reglugerðini "Vegleiðing til ferðafrásøgn til uttanlandsferðir" hjá Føroya Landsstýri.

Stk. 4. Um fyrítøkan bjóðar inn til kunnandi fundir ella onnur fundar-/skeiðtíðum, sum leiðsan ikki metir tað vera neyðugt hjá starvsfólkunum at luttaka í, er eingin møtiskylda, og eingin løn verður latin, sjálvt um tiltakið fer út um vanliga arbeiðstíð.

§ 18. Tænastuferðir

Stk. 1.

Ferðingartíð

Tá starvsfólk verður boðsent til arbeiðis aðrastaðni enn á tí vanliga arbeiðsstaðnum, verður ferðingartíðin, í tann mun hon er longri enn tann tíð, tað tekur starvsfólki at koma til vanliga arbeiðsstaðið, roknað sum arbeiðstíð. Yvirtíð verður ikki roknað av ferðingartíðini. Ferðingartíðin millum tvey arbeiðsstøð í vanligari arbeiðstíð verður roknað upp í vanligu arbeiðstíðina.

Stk. 2.

Koyring í eignum bili

Fyri koyring í eignum bili verður latin samsýning eftir reglum, ið galda fyri tænastumenn. Starvsfólk, ið noyðast at koyra nógv, fáa avtalu við fyrirkona um aðra samsýning.

Stk. 3.

Tænastuferðir

Fyri tænastuferðir innanlands og uttanlands verður avroknað sambært avtalu millum Fíggjarmálaráðið og Tænastumannafelag Landsins og eftir "Vegleiðing fyri ferðauppgerð fyri tænastuferðir uttanlands".

Stk. 4.

Takstir í sambandi við útbúgving og eftirútbúgving

Fyri útbúgving og eftirútbúgving verður avroknað sambært avtalu millum Fíggjarmálaráðið og Tænastumannafelag Landsins og eftir "Vegleiðing fyri ferðauppgerð fyri tænastuferðir uttanlands".

§ 19. Flytisamsýning

Stk. 1

Flytiendurgjald

Hevur arbeiðsgevarin givið boð um starvsflyting í aðra bygd/kommunu, og starvsflytingin ikki er í sambandi við útnevnan til hægri starv, endurrindar arbeiðsgevarin skjálprógvaðar útreiðslur í sambandi við flyting av leysafæ v.m.

Verður starvsfólk flutt, rindar arbeiðsgevarin eftir nærri avtalu neyðugu ferðaútreiðslurnar, mat og vistarhald sambært almennu reglunum um tænastuferðir í einum tíðarskeiði svarandi til uppsagnartíðina.

Stk. 2.

Fyribils tænasta í hægri starvi

Starvsfólk, sum fyribils røkja hægri starv í 1 viku samfelt ella meira, verða í hesum tíðarskeiðið lønt við somu løn, sum tey høvdu fingið, um tey vóru sett í starvið.

Tað áliggur ovastu leiðslu at kunna starvsfólka funktiónina og starvsfólkið um broyttu lønina.

§ 20. Næmingar:

Víst verður til ta til eina og hvørja tíð galdandi Yrkisútbúgvingarlóg.

Næmingar fáa 25 arbeiðsdaga frítíð tað fyrsta heila frítíðarárið (02. mai - 01. mai) eftir setan. Er næmingurin komin í starv fyri 1. august í einum frítíðarári, er sama galdandi hetta frítíðarárið. Næmingar, ið eru komnir í starv 1. august - 31. desember, fáa 8 arbeiðsdaga frítíð hetta frítíðarárið.

Víst verður annars til lóg um lærlingar.

§ 21. Álitisfólk & samstarvsnevnd & trygðarásetingar

Stk. 1 Álitismannaskipan

Starvsfólk kunnu velja álitisfólk sambært *avtalu um álitisfólk, sí skjal 4*.

Stk. 2 Samstarvsnevnd

Sett kann verða á stovn samstarvsnevnd sambært *avtalu um samstarvsnevnd. Sí skjal nr. 5*.

Stk. 3 Trygðarviðurskifti

Sett verður á stovn skipan við trygðarumboðum sambært arbeiðsumhvørvislógini løgtingslóg nr. 70 frá 11.05.2000.

Trygðarumboðini fáa frí við løn til at luttaka á skeiðum og øðrum fundum í sambandi við álitisstarvið. Tó í mesta lagi 8 arbeiðsdagar árliga.

Loyvið krevst frá fyrirkuni í hvørjum einstøkum føri.

Aðrar trygðarásetingar

Skal starvsfólkatalið minkast, verður tað í mest møguligan mun gjørt við náttúrligari frágongd.

Áðrenn starvsfólkatalið møguliga verður minkað meira enn tað, ið verður rokkið við náttúrligari minking, skal málið viðgerast í samsvari við ásetingarnar í *avtaluni um samstarvsnevnd* við tí endamáli at finna útvegir fyri at minka um talið á uppsøgnum og bøta um støðuna hjá teimum, ið uppsøgd verða.

Í hesum sambandi verður dentur lagdur á tørvin hjá starvsfólkunum at kenna seg trygg.

Møguleikarnir fyri:

eftirløn fyri tíð, avmarking av yvirarbeiði, starvsflytingum, umskúling og møguligum øðrum arbeiði til tey starvsfólk, ið verða rakt av niðurskurðum, skulu viðgerast.

Er ella verður persónsmeting tikin í nýtslu, ella menningarsamrøður, effektivitetsmátningar av hvørjum starvsfólki sær, ella tilíkt, skulu allar skrásetingar á teldu ella á kortum, ið verða gjørdar

við hesum upplýsingum sum grundarlag, vísast starvsfólkinum, ið skal hava høvi til at gera viðmerkingar til tær.

§ 22. Tiltøkuvakt og tilkalling.

Stk. 1 Tiltøkuvakt merkir, at starvsfólkið uttan fyri arbeiðstíð sína, men innan fyri eitt nærri ásett tíðarskeið, er til taks at svara upp á fyrispurningar og kann verða tilkallað at loysa arbeiðsuppgávur á virkinum. Miða skal verða fram ímóti, at hvørt einstakt starvsfólk ikki verður álagt tiltøkuvakt meira enn 80 ferðir um árið.

Stk. 2a Tiltøkuvakt, sum í mest møguligan mun skal býttast javnt millum starvsfólkið, skal varskógvast í seinasta lagi 24 tímar frammanundan. Ein einstøk vakt kann í mesta lagi vara 16 tímar. Tiltøkuvaktir verða samsýntar soleiðis: ²

Vaktarpeningur	Gerandisdag pr vakt til kl. 24.00 og frá kl. 06.00 til kl. 08.00	Gerandisdag pr. vakt út í eitt til kl. 07.00	Vikuskipti pr. vakt til kl. 24.00 og frá kl. 06.00 til kl. 08.00	Vikuskipti pr. vakt út í eitt til kl. 07.00
01.04.2013	366,00	513,50	769,00	1.025,80

Starvsfólk, sum hava vakt út í eitt til kl. 07.00 undan einum yrkadegi, fáa avroknað tilkall á ein av nevndu háttum:

- 1) Gjald verður veitt fyri øll tilkall
- 2) Tilkallipeningurin verður avroknaður soleiðis, at starvsfólk fær frí í 3,5 tímar við lön næsta yrkadag og hevur tá bert rætt til gjald fyri tilkall og telefonviðtalur í tíðarskeiðinum aftaná kl. 21.00 yrkadagar.

Avrokningarháttur verður avtalaður á virkinum.

Stk. 2b Vaktarpeningur samb. stk. 2 a verður javnaður við sáttmálaúrslitinum.

Stk. 3a Fyri telefonsamrøðu millum kl. 16.45 og 24.00 verður latið hálvur tími, tó í mesta lagi ein tími fyri hvønn tíma. Fyri telefonsamrøðu millum kl. 24.00 og 08.00 verður latið ein tími, tó í mesta lagi tveir tímar fyri hvønn tíma. Í mesta lagi fimm tímar kunnu latast fyri eitt samdøgur.

Stk. 3b Tilkalling verður lønt fyri tíðina starvsfólkið verður tilkallað, til tað er heima aftur. Løn verður latin fyri í minsta lagi 1 tíma, um tiltøkuvakt er áløgd, og annars fyri í minsta lagi 2 tímar - í báðum førum tó í mesta lagi frá tí, starvsfólkið verður tilkallað, til ta tíð, tá vanliga dagliga arbeiðstíðin hjá viðkomandi byrjar.

Samsýningin fyri tilkalling verður tímaløn + 100%. Hetta er galdandi fyri tilkalling bæði yrkadagar, vikuskifti, og halgidagar.

² Vakt út í eitt til kl. 07.00 merkir, at vaktarhaldið er uttan steðg, frá tí tað byrjar til tað endar kl. 7 á morgni.

§ 23. Gildiskoma og uppsøgn

Hesin sáttmáli er galdandi frá 1. apríl 2013.

Sáttmálin kann uppsigast við 4 mánaðar freist til 31. mai, tó í fyrsta lagi 31. mai 2016.

Tórshavn tann 10 /04 - 2013

Fyri Føroya Arbeidsgevarafelag

Marita Rasmussen, samráðingarleiðari

Fyri YTF

Leif Ellingsgaard, formaður

Edel Maria Jacobsen, næstformaður

Tommy Jacobsen

Asbjørg Arge

Hildigunn Poulsen

Skjal 1: Flokkingar og minsta lön

Stk. 1 Útbúgvingarættan

Teoretisk og praktisk víðari- og eftirútbúgving av starvsfólkunum hevur stóran týðning bæði fyri tað einstaka starvsfólkið og fyri fyrirkunna.

Útbúgving av starvsfólkunum skal tískil støðugt verða lagað eftir bæði tørvinum hjá fyrirkunni og eftir evnum og ynskjum hjá tí einstaka starvsfólkinum. Útbúgvingarspurningurin skal takast upp við hvørt einkult starvsfólk einaferð um árið.

Stk. 2 Farloyvi til útbúgving

Starvsfólk, sum hava starvast í fyrirkunni í minsta lagi 2 ár, kunnu, tey árinu tey ikki eru undir aðrari útbúgving í samráð við fyrirkunna, fáa farloyvi til útbúgving uttan lønarmiss í mesta lagi 1 viku. Tá ið farloyvið verður lagt til rættis, skal hetta verða lagað eftir arbeiðinum í fyrirkunni.

Stk. 3 Flokking

Øll størv verða býtt upp eftir funktiún, og fyri hvørja funktiún er ásett ein minstalön.

A. Fyrisiting

Skrivstovufólk v.m. (Bókhald og móttøkufólk)

Minsta lønin er 20.500 kr.

B. Menning

Uppgávan hjá einum mennara er, sjálvstøðugt ella saman við einum verkætlanarbólki/ arbeiðsbólki, at byggja system upp í smálutum. Mennarin kann taka lut í arbeiðinum at avmarka verkætlanirnar og kann taka lut í analysu- og bygnaðarstiginum fram til og við, tá ið systemini ella partar av teimum eru liðug og skulu roynast og avhendast - tað veri seg nýmenning ella broytingar í verandi applikatiónum. Mennarin kann harafturat hava sambandið við brúkararnar av systemunum.

Minsta lønin fyri menning er 26.000 kr.

C. Operatørur

Operatørurin ansar maskinunum í samsvari við reglurnar fyri hesar og tryggjar avgreiðslu av framleiðsluni eftir fastlögdu koyrsluætlanini.

Operatørurin hevur eftirlit við maskinunum og handlar eftir boðum teirra.

Operatørurin kann taka ímóti og gera tilfar til raksturin klárt og kann taka sær av at eftirviðgera og senda tilfarið. Operatørurin kann, um neyðugt og eftir nærri leiðreglum, gera broytingar í koyrsluætlanini o.t. fyri at tryggja best møguliga avgreiðslu av framleiðsluni.

Minsta lønin fyri operatørar er 20.500 kr.

D. Rakstur og support

Starvsfólk innan rakstrar- og support hava eftirlit við inn- og útdata, gera koyrsluætlanir til maskinurnar, ger koyrslur til framleiðsluna klárar, stendur fyri program- og datasøvnum, skráseting av royndum og framleiðslu og skráseting av datasøvnum, tekur lut í arbeiðinum at skráseta raksturin og fylgir upp trupulleikum, ið stinga seg upp við programmum í framleiðslu.

Starvsfólkið innan rakstur og support kann taka lut, tá ið nýggj og broytt program verða roynd og sett í verk í framleiðslu, og tá trygdarskipanir verða royndar. Starvsfólkið kann eisini taka lut í menning av verkætlanum.

Rakstrarráðgevin kann haraftrat taka lut, tá ið tólbúnaður (hardware) verður innlagdur, linjunet verða bygd upp og í fyrisiting av datasøvnum.

Minsta lønin fyri rakstur og support er 22.000 kr.

E. System

Systemprogrammørurin planleggur, byggir upp, viðlíkaheldur og roynir stýrisystemini og hjálpiprogrammuni, sum eru neyðug fyri at tryggja, at maskinurnar verða útnyttadar til fulnar. Systemprogrammørurin byggir upp og viðlíkaheldur databasur og virkar sum ráðgevi hjá programmørinum í sambandi við serliga fløkjasligar programmeringstrupulleikar. Systemprogrammørurin kann taka lut í arbeiðinum at planleggja og leggja tólbúnað (hardware) inn, og at byggja linjunet upp.

Minstalønin fyri menning er 26.000 kr.

F. Søla/marknaðarføring

Uppgáurnar hjá sølu- og marknaðarfólki er at fasthalda kundarelatiónir og tryggja meiri sølu til verandi og nýggjar kundar.

Uppgáurnar fevna um luttøku í allari söluprossessini líka frá marknaðarføring av fyrítøkuni og produktum tess til og við uppfylgjandi service tá ið vøran er seld. Hetta fevnir um: at gera sølu og marknaðar ætlanir (produktstrategiir, vm), sum verða regluligar uppfylgdar. Søluvitjanir til fyrítøkur. Marknaðaranalysur/kanningar (kundar og kappingarneytar og annað), gera tilboð og svara fyrispurningum frá komandi kundum. Gera og viðlíkahalda produktbrochurur, heimasíður, tíðindabrøvum og intranetinum. Gera nøgdsemiskanningar millum kundarnar og standa fyri ráðstevnum og kundafundum.

Minsta lønin fyri sølu/marknaðarføring er 24.000 kr.

G. Teknik

Teknikarin klárger edv-útgerð. Herundir innlegging av operativsystemum og nýtsluskipanum. Teknikarin hevur ábyrgdina av fyriryrgjandi hardwarearbeiði og umvælir edv-útgerð. Herundir sjálvttøkur.

Minsta lønin fyri teknikarar er 24.000 kr.

H. KT-trygd

KT-trygd kann verða definerað sum tann samlaða mongdin av verjutiltøkum, sum skal tryggja tann dagliga raksturin og minimera feilir (í skipanum, trygdarhendingar o.tíl.)

KT-trygd fæst við at verkseta, yvirvakja, endurskoða og leypandi dagføra hóskaði verjutiltøk, so sum politikkir, praksis, leiðreglur, fyrisitingarlig tiltøk o.a.

Vegna stjóran umsitir trygdarfunktióinin trygdina á Elektron saman við øðrum starvsfólkum, og veitir ráðgeving v.m. viðvíkjandi KT-trygd til kundar.

Minsta lønin fyri trygd er 24.000 kr.

Skjal 2: Flekstíðarskipan

Sum hövuðsregla hava starvsfólkini á Elektron ongar ávísar tíðir, tey skulu vera til arbeiðis, t.e. onga fikstíð. Undantøkini eru starvsfólk í funktiónum, sum sambært avtalum við kundarnar skulu vera mannaðar ávísar tíðir. Í lötuni fevna hesar funktiórir um móttøkuna, kantinuna, servicedeskin, supportborðið og raksturin.

Flekstíðin er ikki ætlað at røkja annað arbeiði framíhjá í vanligu arbeiðstíðini. Arbeiðstíðirnar skulu lagast eftir uppgávuunum, herímillum tørvinum fyri samskipan við starvsfelagar, og avtalum við kundarnar.

Møguligt meirarbeiði skal útgjavnast so skjótt arbeiðsumstøðurnar loyva tí. Avtala skal fyriliggja skrivliga í seinasta lagi 3 mánaðar eftir upparbeitt meirarbeiði, ella tá flekssaldoin er +40/-10 tímar. Flekssaldo er tað tíðaryvirskot ávikavist tíðarundirskot, sum loyvt er at hava, tá gjørt verður upp, og sum kann verða flutt til næsta mánaða. Meirarbeiði verður avspákað 1 til 1 tíma. Um fyrirøkan velur at avrokna kontant, er lønin fyri hvønn meirarbeiðstíma 1:1.

Skjal 3: Protokollat um eldrapolitikk

Protokollat um eldrapolitikk: Partarnir eru samdir um, at ein virkin eldrapolitikkur er til frama fyri bæði fyrítøku og starvsfólk. Tað áliggur leiðslunum í fyrítøkunum, sum henda semja viðvíkur, at arbeiða fyri at fáa eldrapolitikk innførdan á arbeiðsplássum, har hetta ikki longu er galdandi.

Endamálið við einum eldrapolitikki er at geva hesum starvsbólki serligan ans, veita teimum móguleikar og tilboð, sum eru í tráð við teirra lívs- og yrkisstöðu og støðuna hjá fyrítøkuni.

Sum meginregla merkir hetta, at fyrítøkan setur orku av til at kanna hvønn tørv og hvørji ynski, hesin starvsbólkur hevur, og viðger í hvønn mun fyrítøkan kann ganga hesum ynskjum og tørvi á møti.

Hetta kann gerast við at bjóða eldrasamrøður til starvsfólk eftir ávísan aldur. Ein eldrapolitikkur kann innihalda nøkur heilt ítøkilig tilboð viðvíkjandi niðursettari arbeiðstíð, feridøgum e.o. fyri starvsfólk, sum eru 60 ár og eldri.

Skjal 4: Avtala millum FAG og YTF um álitisfólk

§ 1. Val av álitisfólkum

Stk. 1 Limir í YTF hava rætt til at velja álitisfólk sambært niðanfyri nevndu reglum.

Stk. 2 Vald verða 2 álitisfólk.

§ 2. Valbæri

Álitisfólkini skulu veljast millum starvsfólk við royndum og innliti í viðurskiftum hjá fyrítøkunum. Bert starvsfólk í fóstum starvi kunnu veljast til álitisfólk. Royndarsett starvsfólk, starvsfólk í tíðaravmarkaðum starvi ella starvsfólk í uppsøgðum starvi, kunnu ikki veljast til álitisfólk. Valbærið heldur uppat, tá uppsøgnin fer fram. Næmingar kunnu ikki veljast til álitisfólk.

§ 3. Valtíð

Stk. 1 Regluligt val av álitisfólki verður hildið annað hvørt ár (ólíka árstal) í november mánaði at taka við 1. januar árið eftir. Afturval kann fara fram.

§ 4. Mannagongd í sambandi við val

Stk. 1 Val sambært § 3 verður fyriskipað av YTF. Álitisfólk eru vard frá tí løtu, úrslitið av valinum fyriliggur, og fyrítøkan er skrivliga kunnað um úrslitið.

Stk. 2 Í fráboðanini sambært stk. 1 skal standa dagfesting, tá valið fór fram, navn og starvsheiti hjá valda.

Stk. 3 Møguligt mótmæli móti valinum skal vera “YTF” í hendi í seinasta lagi 4 vikur eftir móttøku av skrivligu fráboðanini um úrslitið av valinum. Er ósemja, verður málið lagt fyri fasta gerðarrættin.

§ 5. Val av felags álitisfólki

Stk 1. Eru fleiri enn 4 álitisfólk í eini fyrítøku/samtakið velja álitisfólkini sínámillum eitt felagsálitisfólk. Felagsálitisfólkið hevur til uppgávu at samskipa samstarvið millum einstøku álitisfólkini og leiðsluna í fyrítøkuni.

Stk 2. Val av felagsálitisfólki fer fram beint eftir at álitisfólkini eru vald, smb. § 4, og freistin fyri at mótmæla, smb. somu §, er farin. Felagsálitisfólkið tekur við 1. januar árið eftir.

§ 6. Virki álitisfólksins

Stk. 1. Álitisfólkið umboðar limirnar og hefur rætt til at leggja fyrirspurningar, klagur og tilmæli fyrir leiðsluna. Er álitisfólkið ekki nøgt við avgerðina hjá leiðsluni, stendur það viðkomandi frítt at heita á felagsálitisfólkið um at taka sær av málinum.

Stk. 2. Viðvíkur eitt mál bert einum limi ella einstøkum limum í felagnum, leggur hesin/leggja hesi sjálv málið fyri leiðaran av eindini ella varaleiðaran. Tey hava tó rætt til at heita á álitisfólkið um at gera það. Leiðslan á Elektron kann altíð seta seg beinleiðis í samband við einstaka limin. Tá limir eru vorðnir kunnaðir um tey viðurskifti, ið hava týðning í málinum, hefur viðkomandi møguleika til at senda boð eftir álitisfólkinum, smb. stk. 1.

Stk. 3. Í sambandi við lækking í løn hjá einum limi, verður álitisfólkið kunnað frammanundan. Kunning verður framd í so góðari tíð – vanliga 7 dagar áðrenn – at álitisfólkið er so væl fyri sum møguligt at røkja áhugamálini hjá limunum.

At felagsálitisfólkið ella álitisfólkið luttekur í orðaskiftinum við leiðsluna treytar samtykki frá liminum. Er slík luttøka ikki farin fram, kunnar leiðslan eftirfylgjandi um úrslitið frá orðaskiftinum Felagsálitisfólkið/álitisfólkið hefur rætt til at kunna YTF um lønarlækkingina

YTF hefur rætt til, um fakrættarlaga vegin, at reisa málið, um lønarlækkingin er í stríð við sáttmálan. Um málið bara snýr seg um eina meting av persónliga avrikinum hjá einum limi, kann málið bara reisast við samtykki frá viðkomandi limi.

Stk. 4. Uppsøgn er treytað av, at álitisfólkið er kunnað frammanundan, her verður sæð burtur frá burturvísing. Kunning skal vera latin í so góðari tíð – *vanliga 7 dagar áðrenn* – at álitisfólkið er so væl fyri sum møguligt at røkja áhugamálini hjá limunum. Freistin er treytað av at tilgongdin er væl fyriskipað og fullfígga yvirlit, sum nágreinar alt, sum skal fara fram, fyriliggur.

§ 7. Samstarv og kunning

Stk. 1 Álitisfólkið skal sum lið millum starvsfólkið og leiðsluna virka fyri røkt og fremjan av friðarligum og góðum samstarvi.

Stk. 2 Tað áliggur álitisfólkinum og leiðsluni sínámillum at kunna hvørt annað um viðurskifti í fyrirøkunum, sum verða mett at hava ella fáa týðning fyri arbeiðs- og starvsfólkaviðurskiftini, herímillum kunning um til- og frágongd og flytan av starvsfólki.

Stk. 3 Verður framd broyting, sum kann væntast at hava ella fáa týðning fyri arbeiðsviðurskiftini hjá starvsfólki, skal álitisfólkið kunnast so tíðliga sum gjørligt, og áðrenn tað verður sett í verk, hava møguleika til at seta fram síni sjónarmið.

Stk. 4 Umrøður millum leiðsluna á deildini og álitisfólkið fara fram, tá annar av pørtunum ynskir tað. Sama er galdandi við umrøðum millum leiðslu fyrirøksins og felagsálitisfólkið.

Stk. 5. Álitisfólkið skal fremja virki sítt sum talsmaður fyri limirnar við fyriliti fyri áhugamálum limanna og fyrítøksins

§ 8. Umstøður fyri arbeiðinum hjá álitisfólkum

Stk. 1 Tað arbeiðið, sum álitisfólkið ger á Elektron fyri at fremja virki sítt, kann verða gjørt í arbeiðstíðini, men tó soleiðis, at tað nerver arbeiðið minst møguligt. Um álitisfólkið fer frá arbeiði sínum fyri at røkja skyldur sínar, skal hetta framman undan vera avtalað við leiðaran á staðnum ella varafólk hansara. Fer álitisfólkið frá arbeiði sínum uttan at hava havt møguleika fyri at avtala tað við leiðaran/varafólkið frammanundan, skal henda frávera fráboðast sum skjótast.

Partarnir eru samdir um, at álitisfólk kunnu nýta høli og amboð hjá fyrítøkuni

Stk. 2 Til grundútbúgving og eftirútbúgving av álitisfólki, letur fyrítøkan frí við løn til luttøku í viðkomandi skeiðvirksemi. Útbúgvingin skal ikki órógva arbeiðsgongdina, og verður gjørd nærri reglugerð hesum viðvíkjandi.

Stk.3 Til fakfelagsarbeiði letur fyrítøkan frí við løn upp til 10 arbeiðsdagar árliga til hvørt álitisfólk.

Stk. 4 Í samband við sáttmálasamráðingar fáa álitisfólk frí við løn í tann mun tað er neyðugt

§ 9. Uppsøgn av álitisfólki

Stk. 1. Álitisfólk kunnu ikki verða uppsøgd, uttan at uppsøgnin fyrst hevur verið til viðgerðar ímillum fyrítøkuna og YTF. Omanfyri nevnda regla viðvíkjandi uppsøgn av álitisfólkum hevur framhaldandi gildi 18 mánaðir aftaná, at viðkomandi er givin í hesum álitisstarvi sínum.

Stk. 2. Verður álitisfólk sagt úr starvi, skal hetta vera grundað á tvingandi orsøkir.

Metir fyrítøkan, at tað er neyðugt at siga viðkomandi úr starvi, skulu samráðingar takast upp um hetta við felagið, áðrenn uppsøgnin fer fram.

Heldur fyrítøkan fast við uppsøgnina, verður endurgoldið samb. stk. 3.

Stk. 3 Uppsagnartíð og endurgjald sambært § 13 í Starvsavtaluni og sambært starvsmannalógini skulu tvífoldast, tó minst 6 mánaðir.

§10.

Omanfyri nevndu ásetingar eru eisini galdandi fyri nevndarlimir, trygdarumboð og samstarvsnevndarlimir.

Tó eru trygdarumboð og samstarvsnevndarlimir ikki umfataðir av ásetingini í § 8 stk. 4.

Skjal 5: Avtalur um samstarvsnevndir

§ 1. Inngangur

Stk. 1 Sambært avtalu millum Elektron og YTF er sett á stovn samstarvsnevnd stytt SN. Har fleiri fyrirtøkur eru í sama móðurfelag, kann ein høvuðssamstarvsnevnd verða sett á stovn.

Stk 2 Fyri SN skal gerast ein starvsskipan, sum ásetur hvussu SN verður myndað, og hvussu arbeiði í SN verður skipað. Starvsskipanin verður gjørd av samstarvsnevndini og góðkend av YTF. Góðkend starvsskipan verður partur av Starvsfólkahondbókini.

§ 2. Endamál, arbeiði og uppgávur hjá SN

Stk. 1 Endamál

Samstarvsavtalan hevur til endamáls at bøta um kappingarføri og rakstrarúrslit hjá fyrirtøkuni eins og at fáa arbeiðsgleði millum starvsfólkið og mest møguligan starvstryggleika. Hetta verður gjørt við at viðgera meiningar og uppskot, sum kunnu vera partur av grundarlagnum fyri avgerðunum hjá leiðsluni, og gjøgnum kunning.

Stk. 2 Uppgávur

SN skal vera eitt forum at tosa um:

- a) vanlig viðurskifti, sum hava týðning fyri starvs- og starvsfólkaviðurskifti, so sum útbúgving, eftirútbúgving, umskúling, nýtslu av tøkni v.m. eins og grundreglur fyri tilrættaleggjan av hesum,
- b) arbeiðsstøðuna í fyrirtøkuni.
- c) broytingar í virksemini, rationaliseringstiltøk og bygnaður/broytingar, sum kunnu hava týðning fyri trivnaðin og tryggleikan hjá starvsfólkinum.

A-bólkurin syrgir fyri, at givin verður ein slík kunning í SN um fíggjarstøðu fyrirtøkunar at limirnir hava neyðugu fortreytirnar fyri skikkaðir at kunna meta um tey evni, ið verða viðgjørd í SN.

Stk. 3 Arbeiðsháttur

SN skal blandast uppí so tíðliga sum gjørligt, soleiðis at sjónarmiðini hjá B-bólkinum kunnu vera við í avgerðargrundarlagnum hjá leiðsluni.

Partarnir eru samdir um at royna at fáa semju í stóran mun um tey viðurskifti, sum tosað verður um í SN.

Stk. 4 Óviðkomandi fyri SN

SN viðger ikki spurningar, sum viðvíkja stovning, leingjan, uppsøgn, tulkning ella tillaging av sáttmálum, ella sum heild spurningar, sum náttúrliga hoyra til arbeiðsøkið hjá YTF. Somuleiðis fæst SN ikki við spurningar um viðurskifti og umstøður hjá einkultpersónum.

§ 3. Meginregla fyri arbeiðinum hjá SN

A. Upplýsingar til SN

Latið verður SN teir upplýsingar, ið eru neyðugir fyri arbeiðið í SN sambært § 2.

SN hefur skyldu til at viðgera fingnar upplýsingar í trúnaði.

B. Tryggleiki og trivnaður hjá starvsfólki

Tað hefur stóran týdning bæði fyri fyrítøkuna og starvsfólkið, at hvør einstakur starvsfelagi kennir seg nøgdan við tað dagliga arbeiðið, og mest møguligan tryggleika í starvinum.

Eitt týdningarmikið ráð fyri at náa hetta mál er, at kunning fer fram so hvørt millum leiðslu og starvsfólk um viðurskifti, ið hava týdning fyri fyrítøkuna, starvsfólkið og samstarvið millum leiðsluna og starvsfólk.

Hevur fyrítøkan ætlanir um tiltøk, sum hava ávirkan á trivnaðin og tryggleikan hjá starvsfólkinum, skal leiðslan í fyrítøkuni so tíðliga sum gjørligt kunna SN um nevndu viðurskifti. Hendan kunning skal umfata endamál, hvussu og í hvønn mun hetta fer fram, eins og eina meting av fylgjunum av tiltøkunum.

Eru ætlanir um bygnaðarbroytingar, ið broyta viðurskiftini hjá starvsfólki, skal hetta viðgerast í SN í góðari tíð áðrenn møguligar broytingar verða framdar.

Hevur YTF grundaðan varhuga av bygnaðarbroytingum, kunnu tey taka málið upp við SN.

C. Tøkni

Tá tøkni verður innførd ella broytt, er tað uppgávan hjá SN at viðgera tøkniligu og fíggarligu fylgjurnar og fylgjurnar hetta hevur fyri starvsfólkið. Fyrítøkan eigur tí, so tíðliga sum gjørligt, at kunna SN um tey nevndu viðurskiftini. Hendan kunning skal umfata endamál, hvussu og í hvønn mun hetta fer fram, eins og eina meting av fylgjunum av broytingunum.

SN eigur tí at tosa um útbúgving, rokering, umskúling ella annað arbeiði fyri tey starvsfólk, ið verða ávirkað av broytingunum.

D. Uppskot frá starvsfólkunum

Nevndin metir um og gevur møguligt tilmæli til leiðsluna á fyrítøkuni um uppskot, sum eru komin inn frá ella gjøgnum ein lim í SN um betran av arbeiðshættum og arbeiðsviðurskiftum til gagns fyri fyrítøkuna og starvsfólkið.

Uppskot frá starvsfólki, sum eru mett at vera hóskandi at viðgera í SN, verða sett fram gjøgnum ein av limunum í SN, fyri at SN kann gera eina meting av, um uppskotið eigur at vinna frama.

§ 4. Útbúgving og frídagar í sambandi við arbeiði í SN

Stk. 1 Fyri at røkja arbeiðið í SN kann vera tørvur á supplerandi útbúgving fyri B-bólkin í nevdini. Fyrítøkan gevur móguleika fyri, at B-bólkurin kann taka lut í relevantari útbúgving. Avtala hesum viðvíkjandi verður gjørd millum YTF og starvsfelagan, og letur fyrítøkan frídagar við løn.

§ 5. Serkøn

Tá viðurskifti verða viðgjørd, sum krevja eina serstaka bakgrundsvitan, kann SN, um semja er um tað, lata serkønar starvsfelagar, ið ikki eru limir í SN, luttaka á SN fundinum.

§ 6. Útreiðslur

Stk. 1 Elektron rindar útreiðslurnar í samband við virksemi hjá nevdini og letur høli til hetta virkseimð.

Dømi um Starvsskipan fyri samstarvsnevndir.

1. Samstarvsnevndin (frameftir kallað “Nevndin”) er myndað av tveimum bólkum:

A-bólkurin: Stjórnin tilnevnir 4 limir. Í minsta lagi ein skal vera úr stjórnini hjá fyrirkunni. Hinir limirnir skulu veljast millum leiðarar í fyrirkunnum. Leiðarar niður til og við dagligir leiðarar kunnu veljast í A-bólkin.

B-bólkurin: Øll onnur starvsfólk á lønarlistanum í fyrirkunni velja sínámillum 2 limir og 2 varalimir. Álitisumboðini velja sínámillum 2 limir og 2 varalimir. Valið er fyri 2 ár í senn. Afturval kann verða.

Formaðurin í nevndini er úr A-bólkinum. Næstformaðurin er úr B-bólkinum.

Starvsfólk á Starvsfólkadeildini skipa fyri vali av starvsfólkaumboðum. Valið fer fram ólíka ár í november mánaði, at taka við í januar, samstundis sum álitisumboð verða vald.

2. Nevndin hevur regluligar fundir einaferð hvønn ársfjórðing ikki seinni enn 6. viku í ársfjórðinginum. Fundardagar verða ásettir fyri 1 ár í senn á fyrsta fundi í einum ári.

3. Um tað ikki hevur verið gjørligt at hildið regluligan ársfjórðingsfund, ásetir formaðurin, eftir avtalu við næstformannin, ein nýggjan dag fyri fundin. Hesin nýggi fundur skal verða so skjótt, sum til ber.

4. Fundir útyvir teir regluligu ársfjórðingsfundirnar verða fráboðaðir av formanninum, tá hann heldur hettar verða neyðugt, ella tá minst helvtin av nevndarlimunum ynskja tað.

5. Formaðurin boðar øllum limum skrivliga til fundar. Vanliga skal hetta gerast við einari viku freist.

6. Saman við fundarboðum skal ein fundarskrá, ið formaðurin og næstformaðurin hava avtalað, fylgja við.

7. Formaðurin leiðir fundirnar. Í teimum førum, har formaðurin ikki er til staðar, verður fundurin leiddur av øðrum limi úr A-bólkinum.

8. A- og B-bólkurin velja skrivara í felag. Valið er fyri 2 ár í senn. Afturval kann verða. Berst skrivaranum frá, verður annar valdur í hansara stað av fundarluttakarunum. Skrivarin hevur ábyrgdina av gerðabókini hjá nevndini.

9. Fundirnar verða vanliga hildnir í Tórshavn. Nevndin er viðtøkufør, tá í minsta lagi 2/3 av limunum eru til staðar.

10. Eftir fundin verður fundarfrágreiðing skrivað, har tíð, stað, skrá og nøvnini á fundarluttakarunum verða nevnd. Stuttur samandráttur fyri hvørt evni á dagsskránni verður orðaður. Fundarfrágreiðingin verður send limunum innan 7 dagar til viðmerkingar. Viðmerkingar eiga innan freist, ásett av skrivaranum, at vera skrivaranum í hendi. Skrivarin tillagar frágreiðingina samsvarandi viðmerkingunum, og letur formanni og næstformanni hana til góðkenningar og undirskriftar.

Um formaðurin ikki hevur luttikið á fundi, skrivar tann, sum leiddi fundin, undir í hansara stað. Um næstformaðurin ikki hevur luttikið á fundi, ger hann av, hvør skal undirskriva vegna seg. Fundarfrágreiðingin verður goymd í gerðabókini.

11. Nevndin hefur ábyrgdina av, at starvsfólkini í fyrirkunum verða kunnað um tað arbeiði hjá nevdini, ið ikki verður viðgjørt í trúnaði.

Kunningin eigur at verða lögð á atkomuligum stað so skjótt sum fundarfrágreiðingin er undirskrivað.

12. Nevndarlimunum er áløgd tagnarskylda – eisini eftir at teir eru farnir úr samstarvsnevndini – um upplýsingar, sum teir hava fingið í trúnaði.

Skjal 6: Høvuðsavtala millum Føroya Arbeidsgevarafelag og SFS

§1

Henda høvuðsavtalan hevur gildi fyri limir í SFS, hvørs lønar- og setanarviðurskifti eru ásett í sáttmálanum millum FAG og SFS.

§2

Rætturin hjá Eik Banka, sparikassunum og P/F Elektron at leiða og býta arbeiðið út verður framdur eftir sakligum leiðreglum – herundir við neyðugum atlit til áhugamálini hjá starvsfólkunum – og annars í samsvari við tær til eina og hvørja tíð galdandi lógir og tær millum partarnar inngingnu avtalur og sáttmálar – herundir serliga avtalurnar um samstarvsnevnd og álitisfólk.

§3

Partanir viðurkenna, at tað stendur starvsfólkunum frítt at vera limir í felagi og at luttaka í arbeiði felagsins eftir teimum til eina og hvørja tíð galdandi reglum í sáttmálanum og avtalunum.

§4

Kollektivir sáttmálar um lønar- og setanarviðurskifti fyri starvsfólk í Eik Banka, sparikassunum og Elektron kunnu bara gerast millum FAG og SFS.

§5

Í tí tíðarskeiði, sáttmálin er galdandi, kann arbeiðssteðgur ikki setast í verk. Við arbeiðssteðg er at skilja verkban, verkfall, blokada og boykott og eisini skipað avfólkan av Eik Banka, sparikassunum og P/F Elektron ella þortum av nevndu fyrirkomum. Í sama mun sum higartil kann samhugaarbeiðssteðgur setast í verk.

§6

Tá ein sáttmáli um lønar- og setanarviðurskifti er uppsagdur, skal beinanvegin farast undir samráðingar um nýggjan sáttmála. Er semja ikki fingin í lag – tann dag sáttmálin fer úr gildi – um nýggjan sáttmála at koma í gildi samstundis sum higartil galdandi sáttmálin fer úr gildi, skulu ásetingarnar í sáttmálanum, sum fór úr gildi, framvegis fylgjast, til nýggjur sáttmáli er samtyktur og settur í gildi, ella arbeiðssteðgur er settur í verk sambært ásetingunum í § 7.

§7

Stk. 1 FAG og SFS viðurkenna rættin hjá hvørjum øðrum til at ordra arbeiðssteðg sambært ásetingunum í stk. 2-4.

Stk. 2 Arbeiðssteðgur av eini hvørji orsök ella í ein hvønn mun kann bara verða ordraður eftir at verða viðtikið á einum til hetta endamál lógliga innkallaðum fundi í FAG og í SFS, samsvarandi viðtøkum felagsins.

Stk. 3 Ætlanir um ein slíkan fund, sum nevndur í stk. 2, um uppskot um arbeiðssteðg, skulu fráboðast hinum partinum í seinasta lagi 1 mánað, áðrenn arbeiðssteðgurin eftir ætlan verður settur í verk. Fráboðanin um avgerðina frá fundinum skal latast í seinasta lagi 14 dagar, innan møguligur arbeiðssteðgur verður settur í verk. Hendan fráboðan skal so innihalda nærri upplýsingar um arbeiðssteðgin.

Stk. 4 Fráboðan sambært stk. 3, 1. og 2. punkt skal vera skrivlig – møguliga um telefax – og skal, um hon verður fráboðað tann dagin freistin er, vera hinum partinum í hendi innan kl. 12.00. Ætlar hin parturin eftir hetta at geva fráboðan um arbeiðssteðg sama dag at verða settur í verk samstundis, skal slík fráboðan vera tí fyrra partinum í hendi innan kl. 24.00 sama dag. Fráboðan kann ikki latast leygardagar, sunnudagar, halgidagar og frídagar sambært sáttmála.

Stk. 5 Tá ósemjan er av, fer starvsfólkið til arbeiðis aftur á tí staði, viðkomandi starvaðist beint áðrenn ósemjan byrjaði, og tað áliggur báðum partum at viðvirka til at fáa vanlig og friðarlig arbeiðsviðurskifti aftur.

§8

Stk. 1 Ordraður arbeiðssteðgur sambært § 7 kann fevna um starvsfólk fevnd av hesi høvuðsavtalu, tó ikki deildarleiðarar, og starvsfólk flokkaði í 6. lønarflokki og hægri.

Stk. 2 Eik Banki, sparikassarnir og P/F Elektron kunnu herumframt krevja, at hetta tal av starvsfólki verður hildið uttan fyri luttøku í arbeiðssteðginum:

a) Eik Banki:

Umsitingin, 5 starvsfólk
Avgreiðsludeildir í Tórshavn (Sverrisgøta 3, Ungdómsdeildin og Hornabøður), 1 starvsfólk á hvørjari deild
Suðuroy, Sandoy, Vágar, 1 starvsfólk á hvørjari oyggj
Kollafjørður, 1 starvsfólk
Vestmanna, 1 starvsfólk
Fuglafjørður/Gøta, 1 starvsfólk
Klaksvík, 1 starvsfólk
Saltangará, 1 starvsfólk
Norðskála, 1 starvsfólk
Strendur, 1 starvsfólk

b) Norðoya Sparikassi, 2 starvsfólk

c) Suðuroyar Sparikassi, 1 starvsfólk

d) P/F Elektron, 7 starvsfólk

Starvsfólk í Eik Banka og sparikassunum, sum smb. stk. 2 verða hildin uttanfyri luttøku í arbeiðssteðgi, kunnu bara verða ordraði til at gera arbeiði í sambandi við vaktarhald, umsjón við tekniskum útbúnaði, og annars í sambandi við varðveiting av útbúnaði og programmum hjá Eik Banka og sparikassunum.

Starvsfólkini á Elektron, sum sambært hesi avtalu verða hildin uttanfyri arbeiðssteðg, kunnu bara verða sett at tryggja raksturin og ikki til menning, nýuppsetingar, broytingar, fyrispurningar, útskriving og pakking.

Onnur undantøk kunnu verða givin, um SFS og FAG eru samd um hetta.

Umboð fyri SFS sleppa undir arbeiðssteðgi inn á Elektron at hava samrøður við tey starvsfólk, sum sambært stk. 2 d) eru til arbeiðis.

§ 9

Geva samráðingarnar um nýggjan sáttmála einki úrslit, eru partarnir samdir um, at spurningurin skal viðgerast eftir reglunum hjá “Semingsstovninum”, sb. lóg nr. 86 frá 31.mars 1928 við seinni broytingum. Partarnir vátta, at teir ætla at halda reglurnar í nevndu lóg.

§ 10

Stk. 1 Tulking av:

- hesi høvuðsavtalu millum FAG og SFS,
- sáttmálum viðvíkjandi lønar- og arbeiðsviðurskiftum avtalaðir millum FAG og SFS,
- øðrum sáttmálum/avtalam millum FAG og SFS,

kann av báðum pørtum – eftir samráðingar uttan úrslit – leggjast fyri ein Fasta Gerðarrætt, sí eisini § 11.

§ 11

Stk. 1 Gerðarrætturin kann døma tann ella tey, ið hava lutikið í sáttmálastríðnum, eina bót, sum skal ognast klagaranum. Er sáttmálabrotið um ikki at hava goldið eina skylduga peningaupphædd, kann dómurin í staðin fyri bót vera rindan av hesi peningaupphædd. Um annað ikki er viðtikið frammanundan, kann einum felag sum so bara vera álagt rættarlig ábyrgd, um tað hevur lutikið virkið í klagða málinum.

Stk. 2 Bótin verður ásett við fyriliti fyri øllum viðurskiftunum í málinum, herundir fíggarorku partanna, og við hóskandi fyriliti fyri í hvønn mun avtalu- ella sáttmálabrotið hevur verið fyrigeviligt frá avtalu- ella sáttmálabrótarans síðu. Tá mett verður um arbeiðssteðg, sum er í stríð við sáttmálan, skal fyrilit takast fyri, um tað frá mótpartsins síðu fyriliggja viðurskifti av slíkum slag, at arbeiðssteðgurin verður hildin at vera rímlig reaktión. Bótin kann annars fella heilt burtur, um linnandi umstøður eru, og skal fella burtur, um atburður í stríð við sáttmálan frá mótpartsins síðu verður mettur at geva rímliga orsök til arbeiðssteðgin. Harafturat skal bótin fella burtur, um tað verður prógvað, at ein arbeiðssteðgur er elvdur av trivnaðar orsökum, sum mótparturin hevur ábyrgdina av. Bót kann ikki verða áløgd teimum luttakarum í einum arbeiðssteðgi, sum hava tikið upp aftur arbeiðið, áðrenn felagsfundur hevur verið hildin, ella hava fylgt einum tilmæli frá hesum fundi um beinanvegin at fara aftur til arbeiðis, uttan so at tað verður prógvað, at eingin rímlig orsök er til arbeiðssteðgin, ella hesin verður hildin at vera liður í eini skipaðari atgerð.

§ 12

Stk. 1 Henda høvuðsavtala kemur í gildi 1. februar 2011, og er galdandi, til hon við 6 mánaða fráboðan verður uppsøgd av einum av þørtunum at fara úr gildi, tá ein oktober mánaði endar, tó í fyrsta lagi at fara úr gildi tann 31. oktober 2013. Samstundis fer “Avtala um neyðturviligan rakstur av Elektron undir einum arbeiðssteðgi” millum SFS og Elektron, dagfest 12. mars 1999, úr gildi.

Stk. 2 Tann av þørtunum, sum hevur ynski um broytingar í høvuðsavtaluni, skal 6 mánaðir innan uppsøgnina boða hinum partinum frá, soleiðis at samráðingar verða tiknar upp við tí endamáli, at fáa semju og harvið sleppa undan uppsøgn av høvuðsavtaluni.

Stk. 3 Eru samráðingar um endurnýggjan av høvuðsavtaluni eftir uppsøgn av hesari ikki lidnar innan hon fer úr gildi, er høvuðsavtalan framvegis galdandi, inntil tann galdandi kollektivi sáttmálin millum partarnar er avloystur av einum nýggjum.

Tórshavn tann 07. oktober 2010

Vegna S F S
Anna Margretha Otthamar, formaður

Vegna Føroya Arbeiðsgevarafelag
Jóhan Páll Joensen, formaður

Súsanna Lydersen, næstformaður

Asbjørg Arge

Kaja Joensen

Alexandur Johansen